

শৰীফা খাতুন চৌধুৰীৰ কবিতা

Issue: Vol. IV, No. 2, August-October, 2025

আৰু এখন লুগীয়া পানীৰ নদী

কোনেও নজনাকৈ নদীখনৰ বুকুৰে উজাই আহিছে
আৰু এখন লুগীয়া পানীৰ নদী

বৰষুণ হৈ সন্ধিয়া নামিছে

আকাশত মেঘ

হৃদয়তো

ঈশ্বৰ হেঙুলীয়া আৰু গভীৰ ধোঁৱাবৰণীয়া কথোপকথন
এটি অচিনাকি দুখৰ নিৰ্যাস বিয়পি পৰিছে

দূৰণিত এখনি নাও

সিটো পাৰে কি আছে

কি আছে সিটো পাৰে

হয়তোবা মদৰুৱা গান এটি

হয়তোবা অৰণ্য এখনৰ ছবি

হয়তোবা নৈ এখনৰ আকৃতি

আকাশৰ নিজানত

মাথো এটি উজ্জ্বল তৰা

আৰু একো নাই

এজোপা ছায়াঘন বৃক্ষ হৈ

শব্দবোৰ হৃদয়ৰপৰা উঠি আহিছিল

আৰু চৰিওফালে অমল স্নিগ্ধতা বিয়পি পৰিছিল

মৰুৰ বুকুখন অৰণ্যৰ সুঘ্ৰাণত তিতিছিল

শব্দবোৰৰ সৈতে গঢ়ি উঠিছিল গভীৰ আত্মীয়তা

মোৰ ঘৰৰ আচবাব কিতাপৰ আলমাৰি

পঢ়া মেজ চকী সকলোতে সিহঁতৰ অবাধ ৰাজত্ব

এনেকৈ দিনবোৰ পাৰ হৈ গৈছিল

মসৃণ সুন্দৰ পৰিলেশ

নভবাকৈ এটাৰ পাছত এটাকৈ ঘটনাবোৰ ঘটিছিল

সেয়া আছিল অবিশ্বাস্য আৰু যন্ত্ৰণাদায়ক

অন্য এখন পৃথিৱীৰ দ্বাৰ মুকলি হৈছিল

সময়ে মোৰ হাতত তুলি দিছিল
তেজে কৰাল মৰা এখন গ্ৰন্থ
অবাক হৈ পৃষ্ঠাবোৰ লুটিয়াই গৈছিলোঁ
উন্মোচিত হৈছিল অজস্ৰ নিৰ্মম কাহিনী
সহজ সৰল হৃদয়ৰ আত্মকথা
স্মশানৰ পৰা ভাহি অহা
কবিতাৰ হুমুনিয়াহ আৰু চকুলোৰ কথা

বিশ্বাসেৰে আতোলতুলকৈ ৰখা শব্দবোৰৰ
ৰঙ আৰু অৰ্থ সলনি হৈছিল
বাকবৃদ্ধ হৈছিলোঁ
হাতত তুলি লৈছিলোঁ এখন জয়াল ধূসৰ পতাকা

এতিয়া মোৰ কাষত এটি শব্দও নাই
সকলো মৃত
সকলো মৃত

নিৰ্জনতাত অকলশৰে বৈ আছেঁ
এজোপা ছায়াঘন বৃক্ষ হৈ...